

ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

ក្រុមប្រឹក្សាអន្តរករណ៍  
THE ARBITRATION COUNCIL

លេខ និង ឈ្មោះសំណុំរឿង : ១០៨/១៣-អាត់តុ  
កាលបរិច្ឆេទនៃសេចក្តីបង្គាប់ : ថ្ងៃទី១១ ខែមិថុនា ឆ្នាំ ២០១៣

សេចក្តីបង្គាប់អន្តរករណ៍  
(ធ្វើឡើងស្របតាមមាត្រា ៣១៣ នៃច្បាប់ស្តីពីការងារ)

សមាសភាពក្រុមអន្តរករណ៍

- អាជ្ញាកណ្តាលជ្រើសរើសឡើងដោយភាគីនិយោជក : អ៊ឹង សុទ្ធី
- អាជ្ញាកណ្តាលជ្រើសរើសឡើងដោយភាគីកម្មករនិយោជិត : អន ណន
- ប្រធានក្រុមអាជ្ញាកណ្តាលជ្រើសរើសឡើងដោយអាជ្ញាកណ្តាលទាំងពីរខាងលើ : ម៉ែន និមិត្ត

ភាគីនៃវិវាទ


១- ភាគីនិយោជក

ឈ្មោះ : ក្រុមហ៊ុន អាត់តុ ខេមបូឌា ខូអិលធីឌី  
 អាសយដ្ឋាន : ភូមិព្រៃដូនអុក សង្កាត់ត្រពាំងក្រសាំង ខណ្ឌពោធិ៍សែនជ័យ រាជធានីភ្នំពេញ  
 ទូរស័ព្ទ : ០៩៣ ៨៥២ ៨៩៨ ទូរសារ : គ្មាន  
 តំណាងភាគីនិយោជក :

- ១- អ្នកស្រី អុល ផល្លី គណនេយ្យ
- ២- លោក ធន តារា រដ្ឋបាល

២- ភាគីកម្មករនិយោជិត

ឈ្មោះ : -សហព័ន្ធសហជីពស្ថាប័នភូមិកម្ពុជាខ្មែរ  
 -សហជីពស្ថាប័នភូមិកម្ពុជាខ្មែរប្រចាំរោងចក្រ អាត់តុ  
 អាសយដ្ឋាន : ភូមិព្រៃដូនអុក សង្កាត់ត្រពាំងក្រសាំង ខណ្ឌពោធិ៍សែនជ័យ រាជធានីភ្នំពេញ  
 ទូរស័ព្ទ : ០១២ ៦១២ ៦៦១ ទូរសារ : គ្មាន  
 តំណាងកម្មករនិយោជិត : អវត្តមាន



**បញ្ជាក់ក្នុងវិវាទ**

(នៅក្នុងរបាយការណ៍ផ្សះផ្សាមិនសះជា)

-សហជីពស្មារតីកម្មករខ្មែរនៅតែទាមទារឱ្យក្រុមហ៊ុនកាត់ប្រាក់រង្វាន់ទៀងទាត់ ជាសមាមាត្រ ពេលកម្មករ សុំច្បាប់ឈប់ដោយមានធុរៈ ។ ដោយឡែកភាគីនិយោជកបញ្ជាក់ថា ក្រុមហ៊ុនរក្សាប្រាក់រង្វាន់ទៀងទាត់នៅដដែល ចំពោះកម្មករឈប់កន្លះថ្ងៃក្នុងមួយខែ ករណីឈប់លើសពីកន្លះថ្ងៃក្នុងមួយខែ ក្រុមហ៊ុនកាត់ប្រាក់រង្វាន់ទៀងទាត់ ទាំងអស់ ។

**អំណាចយុត្តាធិការរបស់ក្រុមប្រឹក្សាអាជ្ញាកណ្តាល**

ក្រុមប្រឹក្សាអាជ្ញាកណ្តាលទទួលអំណាចក្នុងការចេញសេចក្តីបង្គាប់នេះ ដោយយោងតាមជំពូកទី១២ ផ្នែកទី ពីរ (ខ) (មាត្រា ៣០៩ ដល់ ៣១៧) នៃច្បាប់ស្តីពីការងារឆ្នាំ១៩៩៧ ប្រកាសស្តីពីក្រុមប្រឹក្សាអាជ្ញាកណ្តាលលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ វិធាននៃនីតិវិធីក្រុមប្រឹក្សាអាជ្ញាកណ្តាល ដែលភ្ជាប់ជាឧបសម្ព័ន្ធ នៃប្រកាសលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ និងប្រកាសស្តីពីការតែងតាំងសមាជិកក្រុមប្រឹក្សា អាជ្ញាកណ្តាលលេខ ១២១ កប/ប្រក ចុះថ្ងៃទី០៧ ខែមិថុនា ឆ្នាំ២០១២ (អាណត្តិទី១០) ។

ការព្យាយាមផ្សះផ្សាវិវាទការងាររួម ដែលជាកម្មវត្ថុនៃសេចក្តីបង្គាប់នេះ ត្រូវបានធ្វើឡើងស្របតាមជំពូក ទី១២ ផ្នែកទី២ (ក) នៃច្បាប់ស្តីពីការងារ ។ ប៉ុន្តែការផ្សះផ្សានោះ ភាគីទាំងពីរមិនបានឯកភាពសះជានឹងគ្នាឡើយ ហើយរបាយការណ៍ស្តីពីការមិនសះជាលេខ ៥៥៥ កប/អក/វក ចុះថ្ងៃទី២២ ខែឧសភា ឆ្នាំ២០១៣ ត្រូវបាន បញ្ជូនមកលេខាធិការដ្ឋានក្រុមប្រឹក្សាអាជ្ញាកណ្តាលនៅថ្ងៃទី២៣ ខែឧសភា ឆ្នាំ២០១៣ ។

**សវនាការ និង សង្ខេបនីតិវិធី**

ទីកន្លែងសវនាការ ៖ ក្រុមប្រឹក្សាអាជ្ញាកណ្តាល ភូមិត្រីកែវលេខ ៧២ ផ្លូវលេខ ៥៩២ កាច់ជ្រុងផ្លូវលេខ ៣២៧ (ទល់មុខវិទ្យាល័យឥន្ទ្រទេវី), សង្កាត់បឹងកក់ ២, ខណ្ឌទួលគោក, រាជធានីភ្នំពេញ ។

កាលបរិច្ឆេទសវនាការ ៖ ថ្ងៃទី ០៦ ខែ មិថុនា ឆ្នាំ ២០១៣ (វេលាម៉ោង ០៨ និង ៣០ នាទី ព្រឹក) ។

**បញ្ហានៃនីតិវិធី ៖**

នៅថ្ងៃទី២៧ ខែមីនា ឆ្នាំ២០១៣ នាយកដ្ឋានវិវាទការងារបានទទួលពាក្យបណ្តឹងរបស់សហជីពស្មារតីកម្មករ ខ្មែរ ស្តីពីការទាមទារឱ្យក្រុមហ៊ុនកែលម្អលក្ខខណ្ឌការងារឱ្យបានល្អប្រសើរ ។ បន្ទាប់ពីបានទទួលបណ្តឹងនេះមក នាយកដ្ឋានវិវាទការងារបានចាត់មន្ត្រីជំនាញឱ្យធ្វើការដោះស្រាយវិវាទការងារនេះជាបន្តបន្ទាប់ និងធ្វើការផ្សះផ្សាជា លើកចុងក្រោយនៅថ្ងៃទី០៨ ខែឧសភា ឆ្នាំ២០១៣ ដោយទទួលបានលទ្ធផលមិនសះជានឹងគ្នា ចំនួន ០១ ចំណុច លើការទាមទារចំនួន ០៨ ចំណុច ។ ចំណុចមិនសះជាចំនួន ០១ ចំណុចនេះ ត្រូវបានបញ្ជូនមកក្រុមប្រឹក្សាអាជ្ញា កណ្តាល នៅថ្ងៃទី២៣ ខែឧសភា ឆ្នាំ២០១៣ តាមរយៈរបាយការណ៍ស្តីពីការដោះស្រាយវិវាទការងាររួមមិនសះជា លេខ ៥៥៥ ក.ប/អក/វក ចុះថ្ងៃទី២២ ខែឧសភា ឆ្នាំ២០១៣ ។

ក្រុមអាជ្ញាកណ្តាលត្រូវបានបង្កើតឡើងនៅថ្ងៃទី២៧ ខែឧសភា ឆ្នាំ២០១៣ ។ ក្រុមប្រឹក្សាអាជ្ញាកណ្តាលបាន កោះអញ្ជើញភាគីទាំងពីរមកសវនាការ នៅថ្ងៃទី០៦ ខែមិថុនា ឆ្នាំ២០១៣ វេលាម៉ោង ៨ និង ៣០ នាទី ព្រឹកជា



កំហិត ។ នៅថ្ងៃទី០៦ ខែមិថុនា ឆ្នាំ២០១៣ វេលាម៉ោង ៨ និង ១០ នាទី ព្រឹក លេខាធិការដ្ឋានបានរំលឹកប្រាប់ភាគី កម្មករនិយោជិត ដែលជាភាគីដើមបណ្តឹង តាមរយៈទូរស័ព្ទ ឱ្យមកចូលរួមសវនាការនៅម៉ោង ៨ ៖ ៣០ នាទីព្រឹក ។ ភាគីកម្មករនិយោជិតបានប្រាប់មកលេខាធិការដ្ឋានថា កម្មករនិយោជិតនឹងមកចូលរួមសវនាការឱ្យទាន់ពេលវេលា ។ នៅវេលាម៉ោង ៩:០០ នាទីព្រឹក ក្នុងថ្ងៃដដែល ភាគីកម្មករនិយោជិតនៅតែមិនទាន់មកចូលរួមសវនាការ តាមការ កំណត់ ។ ដោយសារនៅតែមិនឃើញភាគីកម្មករនិយោជិតមកចូលរួមសវនាការ ក្រុមប្រឹក្សាអាជ្ញាកណ្តាលសម្រេច មិនបន្តនីតិវិធីអាជ្ញាកណ្តាល ព្រោះភាគីកម្មករនិយោជិត ដែលជាភាគីដើមបណ្តឹងមិនមានវត្តមាននៅក្នុងសវនាការ តាមការកំណត់ក្នុងលិខិតអញ្ជើញ ។ ភាគីនិយោជកមានវត្តមាននៅថ្ងៃសវនាការតាមការកោះអញ្ជើញរបស់ក្រុម ប្រឹក្សាអាជ្ញាកណ្តាល ។

ដូច្នេះ ក្រុមប្រឹក្សាអាជ្ញាកណ្តាលនឹងធ្វើការពិចារណា ដូចខាងក្រោម ៖

**ឥស្សតាង**

សាក្សី និង អ្នកជំនាញក្រៅពីភាគី ៖ គ្មាន

**ឯកសារ ឥស្សតាង ដែលក្រុមអាជ្ញាកណ្តាលយកមកពិចារណាមាន**

ក- ឯកសារបានទទួលពីភាគីនិយោជក ៖

១- លិខិតរបស់នាយកក្រុមហ៊ុនកាត់ដេរ អាត់តូ ខេមបូឌា ខូអិលធីឌី (ATTO (CAMBODIA) Co., Ltd.) ជូនក្រុមប្រឹក្សាអាជ្ញាកណ្តាល ស្តីពីការប្រគល់សិទ្ធិជូនឈ្មោះ ធន តារា តូនាទី រដ្ឋបាល និង កញ្ញា អុល ផលី ដើម្បីចូលរួមផ្សះផ្សារវិវាទការងារ ស្តីពីកម្មករនិយោជិតទាមទារឱ្យក្រុមហ៊ុនដោះស្រាយនូវ លក្ខខណ្ឌការងារ ដែលនៅសេសសល់ ចុះថ្ងៃទី០៤ ខែមិថុនា ឆ្នាំ២០១៣ ។


ខ- ឯកសារបានទទួលពីភាគីកម្មករនិយោជិត ៖ គ្មាន

គ- ឯកសារបានទទួលពីក្រសួងការងារ និងបណ្តុះបណ្តាលវិជ្ជាជីវៈ

- ១- របាយការណ៍ស្តីពីការដោះស្រាយវិវាទការងាររួមនៅក្រុមហ៊ុន អាត់តូ លេខ ៥៩៥ កប/អក/វក ចុះថ្ងៃ ទី២២ ខែឧសភា ឆ្នាំ២០១៣ ។
- ២- កំណត់ហេតុនៃការផ្សះផ្សារវិវាទការងាររួមរបស់ក្រុមហ៊ុន អាត់តូ ចុះថ្ងៃទី០៨ ខែឧសភា ឆ្នាំ ២០១៣ ។

ឃ- ឯកសារបានទទួលពីលេខាធិការដ្ឋានក្រុមប្រឹក្សាអាជ្ញាកណ្តាល

- ១- លិខិតអញ្ជើញភាគីនិយោជកចូលរួមសវនាការលេខ ៥៤០ កប/អក/វក/លកអ. ចុះថ្ងៃទី៣០ ខែឧសភា ឆ្នាំ២០១៣ ។
- ២- លិខិតអញ្ជើញភាគីកម្មករនិយោជិតចូលរួមសវនាការលេខ ៥៤១ កប/អក/វក/លកអ. ចុះថ្ងៃទី៣០ ខែ ឧសភា ឆ្នាំ២០១៣ ។



**អង្គហេតុ**

- ក្រុមប្រឹក្សាអាជ្ញាកណ្តាលមិនអាចរកឃើញអង្គហេតុ ទាក់ទងទៅនឹងចំណុចបញ្ហាវិវាទ ដែលចែងនៅក្នុងរបាយការណ៍មិនសះសាយរបស់នាយកដ្ឋានវិវាទការងារ ដែលបានបញ្ជូនមកក្រុមប្រឹក្សាអាជ្ញាកណ្តាលទេ ដោយសារភាគីកម្មករនិយោជិតដែលជាដើមបណ្តឹងមិនបានមកចូលរួមសវនាការ តាមពេលវេលាកំណត់ ។

**ហេតុផលនៃសេចក្តីសម្រេច ÷**

ក្រុមប្រឹក្សាអាជ្ញាកណ្តាលនឹងធ្វើការពិចារណាថា តើនឹងត្រូវបន្តនីតិវិធីអាជ្ញាកណ្តាលដែរ ឬទេ ក្នុងករណីអវត្តមានរបស់ភាគីកម្មករនិយោជិតដែលជាដើមបណ្តឹង?

ប្រកាសលេខ ០៩៩ សកបយ. ចុះថ្ងៃទី២១ ខែមេសា ឆ្នាំ២០០៤ ស្តីពីក្រុមប្រឹក្សាអាជ្ញាកណ្តាល ប្រការ ២១ ចែងថា “ក្នុងករណីភាគីណាមួយបានទទួលការអញ្ជើញត្រឹមត្រូវហើយ តែបែរជាខកខានមិនបានមកបង្ហាញខ្លួននៅចំពោះមុខក្រុមអាជ្ញាកណ្តាល ដោយគ្មានបង្ហាញមូលហេតុត្រឹមត្រូវ ក្រុមប្រឹក្សាអាជ្ញាកណ្តាលអាចបន្តដំណើរការរបស់ខ្លួនក្នុងពេលដែលភាគីនោះអវត្តមាន ឬអាចបញ្ចប់ដំណើរការអាជ្ញាកណ្តាល ដោយចេញសេចក្តីបង្គាប់ ” ។

វិធាន ៤.៧ នៃវិធាននៃនីតិវិធីក្រុមប្រឹក្សាអាជ្ញាកណ្តាល ឧបសម្ព័ន្ធនៃប្រកាសលេខ ០៩៩ សកបយ. ចុះថ្ងៃទី២១ ខែមេសា ឆ្នាំ២០០៤ ចែងថា “ប្រសិនបើភាគីណាមួយមិនបានមកបង្ហាញខ្លួន ឬមិនមានអ្នកតំណាងក្នុងដំណើរការអាជ្ញាកណ្តាល ក្រុមប្រឹក្សាអាជ្ញាកណ្តាលអាចបន្តដំណើរការរបស់ខ្លួនក្នុងអវត្តមានរបស់ភាគីនោះ ឬអាចបញ្ចប់ដំណើរការអាជ្ញាកណ្តាលដោយចេញសេចក្តីបង្គាប់ ។ ក្នុងករណីណាមួយ ក្រុមអាជ្ញាកណ្តាលត្រូវតែបំពេញតាមលក្ខខណ្ឌថា ភាគីវិវាទបានទទួលការជូនដំណឹងយ៉ាងត្រឹមត្រូវ អំពីកាលបរិច្ឆេទពេលវេលា និងទីកន្លែងនៃដំណើរការអាជ្ញាកណ្តាលមុនពេលធ្វើសេចក្តីសម្រេចរបស់ខ្លួន” ។

នៅក្នុងសំណុំរឿងលេខ ១៦/០៧-ឡធសតី, លេខ ២៧/០៧-អីម និង វេ ៣, លេខ ១៣៨/០៨-ម៉ាលីន, លេខ ១១/១១-ជួន តិចថាយលី និងលេខ ១៣១/១២-ម៉ាស្ត័រ & ប្រៀង ក្រុមប្រឹក្សាអាជ្ញាកណ្តាលបានបកស្រាយប្រការ២១ ខាងលើនេះថា មានលក្ខខណ្ឌបីដែលត្រូវបំពេញ ដើម្បីឱ្យក្រុមប្រឹក្សាអាជ្ញាកណ្តាលសម្រេចមិនបន្តដំណើរការអាជ្ញាកណ្តាល លក្ខខណ្ឌទី១ ៖ ភាគីត្រូវបានអញ្ជើញត្រឹមត្រូវ, លក្ខខណ្ឌទី២ ៖ ភាគីមិនបានបង្ហាញខ្លួននៅចំពោះមុខក្រុមអាជ្ញាកណ្តាល និងលក្ខខណ្ឌទី៣ ៖ ភាគីមិនបានបង្ហាញមូលហេតុត្រឹមត្រូវសម្រាប់ការមិនបង្ហាញខ្លួន” ។

នៅក្នុងសំណុំរឿងនេះ ក្រុមប្រឹក្សាអាជ្ញាកណ្តាលក៏យល់ស្របនឹងការបកស្រាយរបស់ក្រុមអាជ្ញាកណ្តាលក្នុងសំណុំរឿងមុនៗខាងលើដែរ ។ ហេតុនេះ ក្នុងករណីនេះ ក្រុមប្រឹក្សាអាជ្ញាកណ្តាលនឹងពិចារណាថា តើលក្ខខណ្ឌទាំងបីនេះត្រូវបានបំពេញដែរ ឬទេ?

**លក្ខខណ្ឌទី១ ៖ ភាគីត្រូវបានអញ្ជើញត្រឹមត្រូវ**

មន្ត្រីលេខាធិការដ្ឋានរបស់ក្រុមប្រឹក្សាអាជ្ញាកណ្តាលបានជូនដំណឹងភាគីកម្មករនិយោជិតដែលជាដើមបណ្តឹងឱ្យមកចូលរួមសវនាការនៅថ្ងៃទី០៦ ខែមិថុនា ឆ្នាំ២០១៣ នៅវេលាម៉ោង ០៨:៣០ ព្រឹកជាកំណត់ តាមរយៈលិខិត



លេខ ៥៤១ កប/អក/វក/លកអ. ចុះថ្ងៃទី៣០ ខែ ឧសភា ឆ្នាំ២០១៣។ បន្ថែមពីលើនេះ នៅថ្ងៃទី០៦ ខែមិថុនា ឆ្នាំ២០១៣ វេលាម៉ោង ០៨:១០ នាទីព្រឹក មន្ត្រីលេខាធិការដ្ឋានបានរំលឹកភាគីកម្មករនិយោជិតម្តងទៀតតាមរយៈ ទូរស័ព្ទឱ្យមកចូលរួមសវនាការនៅម៉ោង ០៨:៣០ នាទីព្រឹក។ ក្រុមប្រឹក្សាអាជ្ញាកណ្តាលរកឃើញថា ភាគីដើម បណ្តឹងពិតជាទទួលបានការអញ្ជើញត្រឹមត្រូវ ពីលេខាធិការដ្ឋានក្រុមប្រឹក្សាអាជ្ញាកណ្តាល ឱ្យចូលរួមសវនាការរបស់ ក្រុមប្រឹក្សាអាជ្ញាកណ្តាលពិតប្រាកដមែន។ ហេតុនេះ លក្ខខណ្ឌទី១ ត្រូវបានបំពេញ។

**លក្ខខណ្ឌទី២ ៖ ភាគីមិនបានបង្ហាញខ្លួននៅចំពោះមុខក្រុមអាជ្ញាកណ្តាល**

ក្រុមប្រឹក្សាអាជ្ញាកណ្តាលយល់ឃើញថា “ពាក្យបង្ហាញខ្លួននៅចំពោះមុខក្រុមអាជ្ញាកណ្តាល” នៅក្នុងប្រការ ២១ នៃប្រកាសលេខ ០៩៩ សកបយ. ចុះថ្ងៃទី២១ ខែមេសា ឆ្នាំ២០០៤ ស្តីពីក្រុមប្រឹក្សាអាជ្ញាកណ្តាលនេះ មាន ន័យថា ភាគីត្រូវតែមាន (១) វត្តមាននៅក្នុងសវនាការ និង (២) ចូលរួមដំណើរការសវនាការអាជ្ញាកណ្តាលរហូតចប់ សព្វគ្រប់។ ដំណើរការអាជ្ញាកណ្តាលមានបួនដំណាក់កាល ដូចជា ៖


- ក-ដំណាក់កាលណែនាំខ្លួន និងពន្យល់អំពីទំនាស់ផលប្រយោជន៍
- ខ-ដំណាក់កាលពន្យល់អំពីនីតិវិធី និងបញ្ជាក់បញ្ហានៃវិវាទ
- គ-ដំណាក់កាលផ្សះផ្សា បើភាគីយល់ព្រមឱ្យក្រុមប្រឹក្សាអាជ្ញាកណ្តាលផ្សះផ្សាឡើងវិញ
- ឃ-និងដំណាក់កាលសវនាការដល់អង្គសេចក្តី

ក្នុងករណីនេះ សវនាការត្រូវបានកំណត់ពេលនៅម៉ោង ០៨:៣០ ព្រឹក ប៉ុន្តែ រហូតដល់ម៉ោងប្រហែល ០៩:០០ នាទីព្រឹក ភាគីកម្មករនិយោជិតនៅតែមិនទាន់មកបង្ហាញខ្លួននៅចំពោះមុខក្រុមអាជ្ញាកណ្តាលទៀត។ ដូច នេះ ក្រុមប្រឹក្សាអាជ្ញាកណ្តាលយល់ឃើញថា ភាគីកម្មករនិយោជិតបានបោះបង់បណ្តឹងរបស់ខ្លួនដោយមិនបានមក ចូលរួមសវនាការ។

ហេតុនេះ ភាគីដើមបណ្តឹងមិនមានវត្តមាននៅក្នុងសវនាការ ហើយក៏មិនបានចូលរួមគ្រប់ដំណាក់កាលទាំង បួនខាងលើនេះ។ ក្នុងន័យនេះ គឺភាគីដើមបណ្តឹងមិនបានបង្ហាញខ្លួននៅចំពោះមុខក្រុមអាជ្ញាកណ្តាល តាមខ្លឹមសារនៃ លក្ខខណ្ឌទី២ នៃប្រការ២១ ខាងលើនេះទេ។ ដូចនេះ លក្ខខណ្ឌទី២ ក៏ត្រូវបានបំពេញដែរ។

**លក្ខខណ្ឌទី៣ ៖ ភាគីមិនបានបង្ហាញមូលហេតុត្រឹមត្រូវសម្រាប់ការមិនបង្ហាញខ្លួន**

នៅថ្ងៃសវនាការ នៅម៉ោង ០៨:១០ នាទីព្រឹក លេខាធិការដ្ឋានក្រុមប្រឹក្សាអាជ្ញាកណ្តាលបានរំលឹកប្រាប់ ភាគីកម្មករនិយោជិត ដែលជាភាគីដើមបណ្តឹង តាមរយៈទូរស័ព្ទ ឱ្យមកចូលរួមសវនាការនៅម៉ោង ៨:៣០ នាទី ព្រឹក។ ភាគីកម្មករនិយោជិតបានប្រាប់មកលេខាធិការដ្ឋានថា កម្មករនិយោជិតនឹងមកចូលរួមសវនាការ ឱ្យទាន់ពេល វេលា។ នៅវេលាម៉ោង ៩:០០ នាទីព្រឹក ក្នុងថ្ងៃដដែល ភាគីកម្មករនិយោជិតនៅតែមិនទាន់មកចូលរួមសវនាការ តាមការកំណត់។ ដោយសារនៅតែមិនឃើញភាគីកម្មករនិយោជិតមកចូលរួមសវនាការ ក្រុមប្រឹក្សាអាជ្ញាកណ្តាល សម្រេច មិនបន្តនីតិវិធីអាជ្ញាកណ្តាល ព្រោះភាគីកម្មករនិយោជិត ដែលជាភាគីដើមបណ្តឹងមិនមានវត្តមាននៅក្នុង



សវនាការ តាមការកំណត់ក្នុងលិខិតអញ្ជើញ ដោយមិនបានបញ្ជាក់ហេតុផលជាក់លាក់ណាមួយពីការមកយឺតរបស់ខ្លួនទេ ។

ក្នុងករណីនេះ ក្រុមប្រឹក្សាអាជ្ញាកណ្តាលយល់ឃើញថា ភាគីដើមបណ្តឹងមិនបានបង្ហាញនូវមូលហេតុជាក់លាក់ត្រឹមត្រូវណាមួយ សម្រាប់ការមិនបង្ហាញខ្លួននេះទេ ។ ដូច្នេះ លក្ខខណ្ឌទី៣ ក៏ត្រូវបានបំពេញដែរ ។

សរុបសេចក្តីមក លក្ខខណ្ឌទាំងបីដែលមានចែងក្នុងប្រការ ២១ ខាងលើ ត្រូវបានបំពេញ ។

ហេតុនេះ ផ្អែកតាមវិធាន និងប្រកាស ព្រមទាំងការបកស្រាយខាងលើ ក្រុមប្រឹក្សាអាជ្ញាកណ្តាលចាត់ទុកថា ដើមបណ្តឹងបានបោះបង់ចោលពាក្យបណ្តឹងរបស់ខ្លួន ។ ក្នុងករណីនេះ ក្រុមប្រឹក្សាអាជ្ញាកណ្តាលអាចបញ្ចប់ដំណើរការអាជ្ញាកណ្តាល ដោយចេញសេចក្តីបង្គាប់ ។

ដូច្នេះ ក្រុមប្រឹក្សាអាជ្ញាកណ្តាលសម្រេច បញ្ចប់ដំណើរការអាជ្ញាកណ្តាលក្នុងសំណុំរឿងលេខ ១០៨/១៣-អាត់តូ នេះ ។

យោងតាមការបង្ហាញភស្តុតាង អង្គហេតុ អង្គច្បាប់ និងហេតុផល ដូចបានបញ្ជាក់ខាងលើ ក្រុមប្រឹក្សាអាជ្ញាកណ្តាលសម្រេចចេញសេចក្តីបង្គាប់ដូចតទៅ ៖

**សម្រេច និង បង្គាប់**


បញ្ចប់ដំណើរការអាជ្ញាកណ្តាលនៃសំណុំរឿងលេខ ១០៨/១៣-អាត់តូ ។

**ហត្ថលេខារបស់សមាជិកក្រុមអាជ្ញាកណ្តាល**

អាជ្ញាកណ្តាលជ្រើសរើសដោយភាគីនិយោជក ៖

ឈ្មោះ ៖ **អ៊ុន សុទ្ធី**

ហត្ថលេខា ៖ \_\_\_\_\_



អាជ្ញាកណ្តាលជ្រើសរើសដោយភាគីកម្មករនិយោជិត ៖

ឈ្មោះ ៖ **អន ណន**

ហត្ថលេខា ៖ \_\_\_\_\_



ប្រធានក្រុមអាជ្ញាកណ្តាល ៖

ឈ្មោះ ៖ **ម៉ែន និម្មិត**

ហត្ថលេខា ៖ \_\_\_\_\_

